

Mokanda nwa Iweninyama sa Maphoo Maphoo ma etatele

Yoane, mokomi nwa mokanda nwa mbomela nwa Bibilia, amokomaka pho ya ilenza ianola sa bato. Pho bakonzi ba Loma, babaka bamiwene ndokolo manzambe. Yango mena babutwaka inyokolo baanosi pho bεε babaka baanole nde Nkolo monomo Yesu. Tebabaka baanole na ikusamela mokonzi oomunene wa Loma naa ekyeko ye.

Imbele me bamba boma baanosi baikye. Bamba akya na Yoane, bamba motoma o mosanga nwa Patimos (1.9). Omō, anzelu wa Nkolo Yesu amba moteya maphoo masengyesi iya sima ya bana nkolo (1.1). Yoane awene obokye minyoko mamina mili ndokolo mi-anyokoloko bato ba Babilone na ba Ela bato ba Isalayele. Maulane nana manyokoloko Bayuda Nkolo Yesu. Yango mena Yoane abenga ndengye eyakomama wango o nkanda ya Isaya, Ezekiyele na Danyele, na ndengye eya wo Nkolo Yesu.

Maphoo mali o mokanda mumu mabengana bobo:

- Iweninyama 1-3: Maphoo maweninyama phanza na Nkanda yaakomela Yoane Mangomba
- Iweninyama 4-5: Ngambo ya Nwaphongo na ya Klisto o ikolo

- Iweninyama 6-7: Buku pha mangyende sambo. Ingomba, mokyisi munyakune nwa olo Nwaphongo
- Iweninyama 8-11: Mbenzo sambo
- Iweninyama 12-13: Ingomba na Munguna Zabulu, na manyama mabale
- Iweninyama 14: Nwana wa mpate na bato bɛɛ. Nwaphongo moteni nwa malombe ma bato ba mokyisi
- Iweninyama 15-16: Bisenzo sambo
- Iweninyama 17-20: Babilone enyango, nyama baelongyi, moimosi owa boole na Zabulu
- Iweninyama 21-22.5: Ikolo na munse munyakune, Yelusaleme enyakune
- Iweninyama 22.6-11: Nkolo Yesu aikyi mbunu: «Waikasi bonte, naye.»

Etatele

¹ Iweninyama sa maphoo sawenkye Yesu Klisto. Nwaphongo amoweninya sango pho ya iteya basali bɛɛ maphoo masengyesi iya unwanwa eye. Klisto atomaka anzelu we pho ya ikye siweninya oka Yoane mosali nwe, ² owa anola obokye iso yaawene yo ili Iloba sa Nwaphongo na ikyi wo pho ya Yesu Klisto. ³ Nkyisa ili na moto okotangye Iloba sisi, na baaokye maloba ma baimosi emba bambe bomba iso yaakoma bɛɛ omo, pho imbele me sikomi phenephe.

Nkanda o mangomba ma Azi

⁴ Inga Yoane, nakomele mangomba sambo mali o Azi. Be ozwe ngolu na bose ikyiute na Iyo ooli, owabaka na okoye, ikyiute na ná Maloᓃᓃ sambo mali o boo pha mumbanga nwe ᵊwa bokonzi, ⁵ ikyiute na ná Yesu Klisto, nzoka okowᓃ nde bo wawenekye yo, Nwana owa bola onte ya bawe, Mokonzi ᵊwa bakonzi ba mokyisi. Oka okolozingye, owalokunyola masumu ma banga na malongo me, ⁶ owalobuya bosoo pha banganga ba Nwaphongo pho ya Ango Nwaphongo, nkyemᓃ na bokonzi ibe ne pho ya boᓃeᓃ na boᓃeᓃ. Ame!

⁷ Kyeka, kaye onte ya mampata, moto munso aamowene, eᓃe na bamumaaka ikongᓃ. Mabota maso ma mokyisi mamunyingonela pho ye. E! Ame!

⁸ «Nali Etatele na Mbomela», kyewᓃ Nkolo Nwaphongo, iyo ooli, owabaka na ookoye, Ekambambasi.

Yoane aweni Klisto o ndoᓃ

⁹ Inga Yoane, nweᓃi na bée okookye mpasi bo okookye bée pho ya bokonzi na ikanga sa motema onte ya Yesu, bantomaka o mosanga ᵊwa Patimos pho ya Iloᓃa sa Nwaphongo sabaka nga nateya na pho ya bosembo pha baka nga naimole pho ya Yesu. ¹⁰ Mokolo ᵊwa Nkolo, Bolᓃᓃ phamba ya nzwa, emba namba yaoka o sima ya nga ᵊwesi mokusi, ndokolo mumbenzo, ¹¹ mowᓃ obokye: «Maphoᓃ maawene we, omakome o buku boᓃᓃᓃ, ombe botoma o mangomba sambo mama: O Efese, o Similine, o Pelegame, o Tiatile, o Saledesi, o Filadelfi na o Laodikia.»

¹² Namba ya miekpinya pho ya ikyeka ηwesi ηwabaka munvōε. Emba waamiekpinya nga, naesi yawεne mabele sambo makyela bēε na itela.

¹³ Emba onte ya mabele, moto mōnōmō owa ulana na ηwana wa moto abaka omō. Alataka etubu aanda na nkamba ya itela eyamoiphiaka bontolo. ¹⁴ Moto nwe na suwe ye yabaka intane ndokolo nkungye ya mpate, ndokolo mangbandangbala. Emba miyo me mabaka ndokolo ingyengu sa ηwenya. ¹⁵ Makolo me mabaka ndokolo ebuni ya motuya eekunyo o itumbu sa ηwenya, emba ηwesi nwe ηwabaka ndokolo bokyele kanda ya maa ma ebale eenene. ¹⁶ O eboko ye ya boloo, aphilaka banyasesi sambo, emba munoko nwe ηwabaka motokolo mumphata mootu. Boo phe phabaka bongyengye ndokolo boko ngale moo. ¹⁷ Wa mowene nga, namba ka ndokolo mowe o makolo me, emba amba yalangya eboko ye ya boloo o ikolo sa nga, amba ya wo yokye: «Salota! Nali moto owa o boo na owa mbomela. ¹⁸ Na oli na bomoo. Nawaka, emba kyeka, nali na bomoo pho ya bobele na bobele, naphisi maphungola ma iwaa na ma mokyisi ηwa bawe. ¹⁹ Yango mena koma maphoo maso maweni we, malekane unwanwa eye na maamoya sima. ²⁰ Pho ya lowo lokyekyi banyasesi sambo baaweni we o boloo pha nga na mabele sambo makyela bēε na itela, sekyele, eli bofo: Banyasesi sambo eli banze ba mangomba sambo, emba mabele sambo eli mangomba sambo.»

2

Mokanda nwa Ingomba sa Efese

¹ Komela anzelu owa Ingomba sa Efese bofo: «Eye kyewo oophisi banyasesi sambo o boloo phe, okotambule onte ya mabele sambo makyela bée na itela. ² Naebe bitoma bya we, etoma ya we na ilendendala sa we, na obokye tokokyi anolela bato baakabu. Walomya bamiphambe obokye bali batoma nzuka tebali bomo, wamba na bawene bato ba boole. ³ Oli na ilendendala, waoka mpasi pho ya nkombo ya nga, kasi toika phembe. ⁴ Kasi loteloli na nga mbale na we eli obokye, wabungya lozingo la etatele labaka na we. ⁵ Yango mena, umunya bii kaa we. Bongola motema, kyela bitoma baphanza. Bo phe, namoya oli we, emba bo to bongosi motema, namumanya ibele sa we waabe sango. ⁶ Emba lowo lawe lonolo lola lango lolo: Koine bitoma ba Banikolaite nde boko biine nga.»

⁷ «Ooli na mato, aokye ikyiwo Bolobo o Mangomba!

Owa molonga, namophe ya iza, mbuma ya nwete nwa bomoo mooli o inzabi sa Nwaphongo.»

Mokanda nwa Ingomba sa Similine

⁸ Komela anzelu owa Ingomba sa Similine bofo:

«Eye kyewo moto owa o boo na owa mbomela, owa waka emba owa kula butwa na bomoo. ⁹ Naebe mpasi ya we, bobola pha we, kasi oli na ezwele. Emba mabole ma baamisambole obokye bée bayuda kasi tebali bomo. Bali isanga sa

Molemba. ¹⁰ Salota phō ya mpasi eyamooka wē. Kyeka, Molemba amovaka bakyi baka ya wē o bōlōkō phō ya iyemeka, emba wamunyōkōmō nkōlō iko. Oititale nabo nōnō oiwa; namba ephē mbano ya bōmōō pha bōbēle». ¹¹ «Ooli na matoo, aokye na bōlaa maphōō mawō Bōlōbō o Mangomba!

Owa molonga, etawe iwaa sa ibale.»

Mokanda ŋwa Ingomba sa Pelegame

¹² Komela anzelu wa Ingomba sa Pelegame bōbō:

«Oka maphōō ma moto ooli na mumphata ŋwa bootu na mbale na mbale. ¹³ Naebe elele ekyezale bē, Molemba akyela eziye yē omō. Ebe na nkōlō yaboma bēē Antimpasi, owaakolo nzoka ya nga oka bēē, waabuya Molemba eziye yē, waphila nde nkombo ya nga, toika le inzanola. ¹⁴ Kasi nali na wē na ŋwana mooya. Wali bakyi oka ya wē baphila mateya ma Balama maatomisa Balaka ibekyisa bana ba Isalayele izengye na baatomisa iza manyama mambya bēē mambeka o bikyeko na ikyela bōndumba. ¹⁵ Nde oka ya wē mē, wali na baaphila mateya ma Banikolaite. ¹⁶ Yango mena, bōngola motema. Bo phe, ŋwana bonte, naye oka ya wē, namuŋwana na bēē na muphata ŋwa munōkō ŋwa nga.

¹⁷ Ooli na matoo, aokye na bōlaa maphōō mawō Bōlōbō o Mangomba!

Owa molonga, namophe Mana maa bōmbama. Namophe ibanga siitane, emba o ikolo sa ibanga

mε, bakoma nkombo eenyakune eteebe na moto, manya nde owa ekpa.»*

Mokanda ḡwa Ingomba sa Tiatile

¹⁸ Komela anzelu wa Ingomba sa Tiatile ḡobo:

«Oka maphoᓃ mawo ḡwana wa ḡwaphongo, yo owa miyo ndokolo itumbu sa ḡwenya na makolo ndokolo ebuni eya motiya. ¹⁹ Naebe bitoma ḡa we, lozingo la we, ianola sa we, etoma ya we na ilendendala sa we. Bitoma ḡa we bia mbomela bilekye bia etatele na ḡoikye.

²⁰ Kasi lote loli na nga na we mbale eli obokye we koanolele Zezabele. ḡwasi moᓃa kami-tangye moimosi wa ḡwaphongo, kakosa ḡasali ḡanga na ibateya obokye ḡakyele ḡondumba, ḡaze na manyama mambye ḡeε mambeka o bikyeko.

²¹ Namolesi ḡwana imbele pho abongole motema, kasi taanole ibongola motena pho ya ile ḡondumba phe. ²² Kyeka, namolangya o ntangye ya ḡolosi ebee na ḡatambule ne o ikyemikyela ḡaphemba ḡo tebale bitoma me.

²³ Namoboma ḡana ḡe, emba Mangomba maso mamoeḡa obokye nali okoebe maumunya na maphowa ma ḡato, emba namophe moto na moto ikokana na bitoma ḡe.»

²⁴ «Kasi nawo na ḡeε ḡali o Tiatile, ḡate ḡaika anola mateya mamana, ḡate ḡaikaluka iyeba ḡozindo pha ḡasekyele ḡa Molemba obokye: Siikule ephisa ephesi esu. ²⁵ Lowo lonolo nde obokye, looli na ḡeε olophile na ḡokusi nono waamoya nga. ²⁶ Moto owamoḡanza bitoma

* **2:17** 2.17 Mana eli ntoma yaphēkye ḡwaphongo bana ba Isalayele O isobe.

ba nga nono o suka, namophe bokonzi o ikolo sa nkyisi. ²⁷ Emba amotambwisa nkyisi me na phimbo ya ebuni ndokolo boobole bée mam-bongo makyela bée na yondo. ²⁸ Naamophe maanguma okongyengye wa mumbengu nde bo wampe Tata bokonzi.† ²⁹ Ooli na matoo, aokye na bolaa maphoo mawo Bolobo o Mangomba!»

3

Mokanda nwa Ingomba sa Sarde

¹ Komela anzelu owa Ingomba sa Sarde bobo: «Eye kyewo oli na Malobo sambo ma Nwaphongo na banyaseesi sambo: Naebe bitoma ba we, komitate obokye oli na bomoo, nzuka oli mowe. ² Ba na bokyengyi! Kuya nwana ndambo oli na we pho yo sa waa. Pho sikyiwene bitoma ba we bilaa o miyo ma Nwaphongo wa nga. ³ Yango mena, umunya maphoo mazwa we na maoka we. Omabanza ombe na bongola motema. Bo tokyengyi, namoya ndokolo mwibi, sanko eya obokye oebe imbele sa moeyelela nga.» ⁴ Kasi o Sarde, oli na ndambo ya bato bate baika oto bitobu bia be. Bamotambula na nga, balati bitobu bitane, pho bali na kaa.

⁵ Yango mena, «owa molonga amolata bitobu biitane. Esikunyole nkombo ye o buku pha bomoo. O boo pha Tata na baanzelu be, namoanola obokye oli moto wa nga.

⁶ Oli na matoo, aokye ikyiwo Bolobo o Mangomba!»

† 2:28 2.28 Nyasesi owa mumbengu.

Mokanda ŋwa Ingomba sa Filadelfi

⁷ Komela anzelu owa Ingomba sa Filadelfi bofo:

«Eye kyewo Mosantu, Owakolo, ophisi iphungola sa Davidi, bo aingosi, na moto takokyi ikanga. Emba bo akangyii na moto takokyi iingola. ⁸ Naebe bitoma ba we. Kyeka, naingosi mozibo o boo pha we obokye na moto monomō takokyi imokanga. Na oli we nde na ŋwana bokusi, obanze maloba ma nga, tombi na nzangana. ⁹ Kyeka, naephe bato ba isanga sa Molemba, baakate obokye bali Bayuda. Kyeka, namokyela obokye baya kusama o makolo ma we, emba bamoeba obokye naezinga. ¹⁰ Pho wakanga motema pho ya ibanza maloba ma nga. Na nga me namoebanza o imbele sa mpasi eyamoyelela mokyisi pho ya imeka bato baso. ¹¹ Waikasi fonte naye. Phila na bokusi yaazwa we pho ya obokye moto saebololo mbano yawe.»

¹² «Owa molonga, namoteye ntondo onte ya tempelo ya Nwaphongo wa nga pho yo sakula tokolo. Emba namokoma o ikolo se nkombo ya Nwaphongo na nkombo ya mokyisi ŋwa Nwaphongo wa nga, Yelusaleme eenyakune ekyeute o ikolo oka Nwaphongo wa nga, na nkombo ya nga eenyakune.

¹³ Oli na matoo, aokye ikyiwo Bolobo o Mangomba!»

Mokanda ŋwa Ingomba sa Laodikiya

¹⁴ Komela anzelu owa Ingomba sa Laudikia bofo:

«Eye kyewo Ame, Nzoka o molaa na owaakolo, etatele ya iso yaakyela Nwaphongo: ¹⁵ Naebe

bitoma ba we, toli mpiyo na nwenya. Ndobakyi naa mpiyo naa nwenya. ¹⁶ Kasi pho ya obokye oli ndeleku, emba toli naa mpiyo naa nwenya, na moelowa na munoko nwa nga. ¹⁷ Pho kowo obokye: “Nali na ezwele, nali na mbolo nzikye, sikuli sengyela na ekpele.” Kasi toebe obokye oli mobola, moto wa ngongo, moto wa mpasi, moto owa pholo miyo, ombi kula ba na bolumbu. ¹⁸ Yango mena naeteya bofo: Oya omba itela saakunyola bee na nwenya oka nga pho obutwe moto wa ezwele, oya omba na bitobu bitane pho ya iziba bolumbu pha we. Oya omba na muno mokokyi bee ikyela o miyo pho okule wene. ¹⁹ Nga naoya nambe phe etumbu oka bato baso bazingye nga. Yango mena, lendendala ombe na bongola motema. ²⁰ Kyeka, nga na temi o mozibo, na komole. Bo moto aokyi nwesi nwa nga, ambi nzibola na munyolo o ingambi see, nga namozaa nee, emba nee amozaa na nga.»

²¹ «Owa molonga, naamophe nzela ya izala na nga o mumbanga nwa nga nwaa bokonzi. Bo wa longa nga, na bo wakye zala nga na Tata o mumbanga nwe nwa bokonzi.

²² Oli na mato, aokye ikiyiwu Bolobo o Mangomba!»

4

Bokokumbele bee Nwaphongo o ikolo

¹ O sima ya maphoo mamana, nambakula ya wene ndokolo o ndoto: Mozibo monomo moziboo o ikolo.

Emba ηwesi monomo mokusi ndokolo mumbenzo ηwaokaka nga phanza, ηwa woko bobo: «Baa oni! Namoteya maphoo masengyesi iya sima.»

² Mbala yonyo Bolobo boesi ya mpila. Ikyeka bobo, mumbanga monomo moli o ikolo, moto monomo azasi mi ηwango. ³ Owazalaka mi mumbanga me abaka kangyengye ndokolo mabanga ma zasipe na saladowane. Seleka ya zingaka muna mumbanga na ingyengye ndokolo ibanga sa emerode. ⁴ Mbanga mako mabale mbuka ine yazingaka muna mumbanga, emba o ikolo sa ina mbanga, bankumu mako mabale mbuka bane bazalaka mi yango, balati bitobu bitane. O nzoto ya δε, balataka biboko bia itela. ⁵ Nkakasi, nyesi na bingyinsi yaba kytokolo o muna mumbanga. O boo pha muna mumbanga, ba tala sambo babaka balole na bokusi. Eli Malobo sambo ma Nwaphongo. ⁶ O boo pha mumbanga, naesi yawene ndokolo ebale enene ya maa ma sangyisangyi ndokolo molangyi.

Onte ya mumbanga na o mambale, manyama mane matonda na miyo na o boo na o sima. ⁷ Nyama eya boo yaulana na gbogbo, eya ibale yaulana na ngombe eya moloo. Eya iyato yabaka na boo ndokolo pha moto emba eya ine yaulanaka na koko ekyephumbwe. ⁸ Manyama mane me mabaka yonyo na yonyo na mapapusa motoba matonda na miyo o mambale na onte. Na moo na mokolo temaemaka iwobokye:

«Mosantu, mosantu, mosantu! Nkolo,
Nwaphongo Ekambambasi,

yo owabaka, ooli na ookoye!»

⁹ Emba, imbelele siso saba manyama me makumbelele nkyemo, maphe ngambo na melesi oka moto oozasi o mumbanga nwa bokonzi, moto oli na bomoo pho ya bobele na bobele, ¹⁰ bankumu mako mabale mbuka bane babaka bakyeminyokye maboo o se o boo pha oozasi o mumbanga nwa bokonzi, babaka bakumisa Moto oli na bomoo pho ya bobele na bobele. Babaka bavakye biboko ba bée o boo pha mumbanga nwa bokonzi bambe wo békkye:

¹¹ «Nkolo Nwaphongo wa banga, okokyi na nkyemo, ngambo na mwiya.

Pho eli we moto owakyela mbolo iso, wazingaka obokye ibee, yango mena yakyelama.»

5

Nwana wa Mpate okokyi izibola buku

¹ Emba namba yawene o eboko ya boloo pha oozasi o mumbanga nwa bokonzi, buku bonobo phaakoma bée na o motena na o ibanda, babobaka na mangyende sambo. ² Namba ya wene anzelu monomo owa mwiya kaanwane na nyesi mokusi yokye: «Okokyi iingola mangyende mama nza pho ya izibola buku bobo?»

³ Kasi ebe o ikolo, na o se naa o se ya manyete, moto na monomo takokaka iingola buku me naa ivaka ziyo omo. ⁴ Nalalaka na boikye pho tewazwanaka na moto monomo owakokaka ingola buku me na ivaka ziyo omo. ⁵ Kasi monomo onte ya bankumu amba wo na nga

yokye: «Salela! Kyeka, owaunva, gbogbo ya ibota sa Yuda, nkoko wa mokonzi Davidi, amoin-gola mangyende sambo, amba zibola buku.»

⁶ Emba namba ya wene ḡwana wa mpate mōnōmō owabaka ndokolo bamobomi atemi onte ya mumbanga ḡwa bokonzi, alungami na manyama mane, na ná bankumu makoo mabale na bane. Abaka na membe sambo, na miyo sambo mali malobo sambo ma Nwaphongo matoma yo o mokyisi muso. ⁷ ḡwana wa Mpate amba ya susinya, amba ya kpa na eboko ye eya boloo buku pha baka na ozasi o mumbanga ḡwa bokonzi. ⁸ Emba wakpa yo buku me, manyama mane na bankumu mako mabale mbuka bane bamba ya kusama o boo pha ḡwana wa mpate. Mōnōmō na mōnōmō aphilaka isangyi na bakopho bakyela bēe na itela batondi na malasi, eli mabondesi ma basantu. ⁹ Babaka batube zembo siinyakune bekye: «Iwe okokyi na ikpa buku na naiboingola mangyende; pho baebomaka, na malongo ma we, waikola pho ya Nwaphongo bato ba mabota maso, noko iso, bato baso, na nkyisi iso. ¹⁰ Obabuye bosoo pha banganga ba Nwaphongo pho ya imokyelela. Emba bamoba bakonzi ba mokyisi.»

¹¹ Bobele namba kula ya kyeka, namba yaoka nyesi ya baanzelu baikye. Babaka miluku na miluku, mankoto na mankoto bazingyi mumbanga ḡwa bokonzi, ebe na manyama na bankumu. ¹² Babaka batube na bokusi, bekye: «ḡwana wa mpate owa boma bēe, akokyi na izwa mwiya, ezwele, zebi, bokusi, ngambo, nkyemo na nkuma.»

¹³ Namba yaoka bikyelamo biso bakyelama o ikolo, o se, o se ya manyete na o ikolo sa mpiko eenene, biabaka bitube bée biso obokye: «Nkuma, ngambo, nkyemo na bokonzi pho ya bobele na bobele ibe na oozasi o mumbanga nwa bokonzi na ná nwana wa mpate.»

¹⁴ Emba manyama mane mabaka maanole mekye: «Ame!» Bobele bankumu bamba ya kusama maboo o se.

6

Nwana wa mpate kaingole mangyende

¹ Bobele namba yawene Nwana wa mpate kaingole buku. Waingola yo ingyende sa etatele mi mangyende sambo mabaka bée na buku me, namba yaoka nyama eya o boo pha manyama mane kyeanyane ndokolo engyinsi, obokye: «Yaka!» ² Sima, namba ya wene mpunda etane. Moto owa baaka o ikolo sa yango aphisi itumbu. Bamba ya muuma pho akukosi mabita, ambi kula kyende pho ya ikukola mabita.

³ Waingola yo ingyende sa ibale, naesi yaoka nyama eya ibale kyeanyane: «Yaka!» ⁴ Bobele mpunda esuu esi yatokolo, yabaka mangola ndokolo nwenya. Moto owa baaka o ikolo sa yango, bamophe mumphata moanda, aesi yazwa bokonzi pha imanya bose o mokyisi pho ya obokye bato babukane.

⁵ Waingola Nwana wa mpate ingyende sa iyato, naesi yaoka nyama eya iyato kyeanyane: «Yaka!» Namba yawene punda iindo. Moto owa baaka o ikolo sa yango, aphisi o maboko ekoo

ekyemekye na bēe bozito pha mbolo. ⁶ Emba namba yaoka ndokolo ηwesi onte ya manyama mane, mowō obokye: «Kilo yōnyō ya ble* kyebukane na nzanga yōnyō ya etoma. Emba bakilo baato ya olōzē† phō ya nzanga ya etoma. Kasi saoto manzabi ma mauta na maa vinyō‡!»

⁷ Bobele waingola Nwana wa mpate ingyende sa ine, naesi yaoka nyama eya ine kyeañwane: «Yaka!» ⁸ Namba ya wene mpunda yōnyō eya bulua. Moto owa baaka o ikolo sa mpunda me kombo ye Iwa, na mokyisi ηwa bawe momobengye. Babaphēkye bokonzi o ete yōnyō mi bitee bine ba manyete phō ya iboma na mumphata, na nzala, iwa na manyama ma kabu ma mokyisi. ⁹ Imbele saa ingola Nwana wa mpate ingyende sa itano, naweni o se ya etumbelo mikali ma bato baaboma bēe phō ya Iloba sa Nwaphongo na phō ya bonzoka pha bēe pha iimola Simo Elaa. ¹⁰ Babaka baanwane na bokusi bēkye: «Owakolo Mokonzi mosantu, nōnō imbele iye saamoya we yaambinya bato ba mokyisi, na ibaphe etumbu phō ya malongo ma banga?» ¹¹ Bobele, amba yaphe moto na moto etobu eetane. Amba yaonga na bēe obokye baziya ηwana bokyi bofo, phō motuya ηwa bebi na bēe bayōkō basengyesi bēe ifaboma bowababoma bēe mokokye.

¹² Bobele namba ya wene Nwana wa mpate kaingole ingyende sa motofa. Imbele me, manyete mamba ya nyingana na bokusi.

* **6:6** 6.6 Mbuma ikyi be ndokolo lōsō. † **6:6** 6.6 Mbuma ikyi be ndokolo maanza. ‡ **6:6** 6.6 Mauta ma olive.

Munyaε ηwaindaka ndokolo etobu eyindo, emba bokombe bosḥ phabutwaka ndokolo malongo. ¹³ Banyasesi ba ikolo bamba ya biya, bayakaa o se ndokolo mbuma ya fige naino iiteiosi ibiye na ewεεε. ¹⁴ Ikolo samba yalemḥ ndokolo iyakyi sianda sizingyi βε. Mangomba masḥ na misanga maphikwaka o bilele bia βεε. ¹⁵ Bakonzi ba mokyisi, βato βanενε, βakonzi ba βatuluku, βato ba ezwele na βato ba mwiya, βato βasḥ ebe βaombo naa mansḥmi, βamba kyemibomba o mabiko ma mabanga mali o mangomba. ¹⁶ Bamba butwa iwḥ na mangomba na nā mabanga obokye: «Olokaalele, olobombe itakye na Moto ozasi o mumbanga ηwa bokonzi phḥ yo salowενε, na itakye na yḥḥ ya Nwana wa mpate! ¹⁷ Phḥ mokḥlḥ muunενε ηwa yḥḥ ya βεε mokokyi. Owamotεme nza?»

7

Elembetele ya Nwaphongo

¹ O sima ya maphḥḥ mamana, namba ya wενε βanze βane βatemi o mambale masḥ mane ma manyετε. Βateye biwεεε bine ba manyετε phḥ ya obokye na ewεε yḥḥyḥḥ salekana o manyετε, na o ikolo sa mpiko eenενε naa mi ηwete. ² Emba namba ya wενε anzelu omoyḥkḥ kaute bitḥkḥlḥ munyaεε. Mwanze με aphilaka elembetele ya Nwaphongo oli na βomḥḥ. Na ηwesi mokusi, amba ya aηwanela βanze βane βazwaka makokyi ma ikyela mokyisi na mpiko eenενε βobe: ³ Yokye: «Sakyela mokyisi βobe, naa mpiko eenενε naa nzete! Tosengyesi itaunva

ikyela elembetele o mambanda ma bato ba etoma ba Nwaphongo wa banga.» ⁴ Emba namba yaoka motuya nwa bakyelaka bēē el-embetele o mambanda ma bēē. Babaka bato nkoto munkama na makoo mane mbuka ine, ba mabota maso ma bana ba Isalayē. ⁵ Nkoto iko mbuka ibale ba ibota sa Yuda, nkoto iko mbuka ibale ba ibota sa Lubeni, nkoto iko mbuka ibale ba ibota sa Gadi, ⁶ nkoto iko mbuka ibale ba ibota sa Asele. Nkoto iko mbuka ibale ba ibota sa Nefitali, nkoto iko mbuka ibale ba ibota sa Manase, ⁷ nkoto iko mbuka ibale ba ibota sa Simeyo, nkoto iko mbuka ibale ba ibota sa Levi, nkoto iko mbuka ibale ba ibota sa Isakale, ⁸ nkoto iko mbuka ibale ba ibota sa Zabulo, nkoto iko mbuka ibale ba ibota sa Zozefu, nkoto iko mbuka ibale ba ibota sa Benzame. Bēē baso bazwaka elembetele ya Nwaphongo o mbanda.

Moluku nwa bato baolomo

⁹ O sima ya maphoo mamana, namba kula yakyeka. Namba yawene moluku mwikye nwa bato mootemokokyī na moto itanga. Yabaka nkyisi iso, mabota maso, bato baso na noko iso. Batemekye o boo pha mumbanga nwa bokonzi na o boo pha Nwana wa mpate. Balati bitobu bianda bitane na nkanga ya mabila o maboko. ¹⁰ Babaka baanwane na nyesi inkusi bekye: «Tobikiyi na Nwaphongo wa banga ozasi o mumbanga nwa bokonzi, yo na Nwana wa mpate.» ¹¹ Emba banze baso balungyaka mumbanga nwa bokonzi, bankumu na manyama mane mamba kaa o boo pha mumbanga nwa bokonzi mafoo o

se, bamba kumisa Nwaphongo. ¹² Babaka bawo bɛɛkye:

«Amɛ!

nkuma, nkyɛmɔ, zebi, mɛlesi, ngambo, mwiya na bokusi

ibe na Nwaphongo wa banga phɔ ya bɔbɛɛ na bɔbɛɛ! Amɛ!»

¹³ Mɔnɔmɔ na bankumu amba ya ntuna: «Bato balati bitobu biitane, bali banza, bambi uta bi?» ¹⁴ Namba ya mobuyisa ngakye: «Nkolo, kyeebe nde wɛ.» Amba ya wɔ na nga yokye: «Eli bato banyɔkɔlɔ bɛɛ na boikye. Bakunyola bitobu bia bɛɛ na malongo na Nwana wa mpate, yango mena bitobu ba bɛɛ babutwa bitane.»

¹⁵ Yango mena batemi o boo pha mumbanga nwa bokonzi nwa Nwaphongo.

Bamokyelele o Tempelo ye na moo na mokɔlɔ, emba oozasi o mumbanga nwa bokonzi aabaɓomba o se ya molaku nwe.

¹⁶ Ete bakule oka nzala, ete bakule oka phowa ya maa, moo na mowewe itikule batumba.

¹⁷ Phɔ Nwana wa mpate ooli onte ya mumbanga nwa bokonzi amoba mɔɔkɔsi wa bɛ.

Amokye na bɛɛ o elele ekyetɔkɔlɔ maa, maa maambya bɔmɔɔ,

Emba Nwaphongo amokunyola mbembe ikyitɔkɔlɔ o miyo ma bɛ.

8

Nwana wa mpate kaingole ingyende sa sambo

¹ Waingola Nwana wa mpate ingyende sa sambo, ikolo samba yaikala bɔse phɛnɛphɛ na

ete ya ngonga. ² Emba namba ya wene banze sambo baateme o boo pha Nwaphongo. Bamba ya baphe mbenzo sambo.

³ Mwanze mosuu amba ya teme phenephe na etumbelo. Aphilaka etumbele ya malasi eya kyela bēe na itela, bamba mophe malasi maikye. Amba mabonzela na mabondesi ma basantu baso o ikolo sa etumbelo eya kyela bēe na itela eli o boo pha mumbanga nwa bokonzi. ⁴ Bobele zungu sa malasi samba uta o eboko ya anzelu, samba baa o boo pha Nwaphongo elele yonyo na mabondesi ma basantu. ⁵ Sima, anzelu amba ya kpa etumbele ya malasi, amba ya etonza na mwenya nwa etumbelo, amba evaka o se. Bobele bingyinzi biamba yakyela, nyesi yamba okona, nkakasi yamba kyela na manyete mamba nyingana.

Mbenzo motoba ya etatele

⁶ Baanze sambo baaphilaka mbenzo sambo, bamba mibongya pho ya iyulela.

⁷ Mwanze owa o boo amba yaulela mumbenzo nwe. Mangbandangbala na nwenya na malongo yamba yakaa o se molongo. Etee yonyo ya manyete mi biato, mopha monomo nwa nzete mi biato na nkata imbyo yazikaka.

⁸ Mwanze owa ibale amba yaulela mumbenzo nwe. Ekpele yonyo eyaulana na ngomba enene ya mwenya yamba kye kaa o mpiko eenene. Etee yonyo ya mpiko eenene mi biato yamba butwa malongo. ⁹ Ndambo yonyo ya bikyelamo biibe o mpiko eenene mi biato yamba wa, na ndambo yonyo ya masuwa mi biato yamba ototo.

¹⁰ Mwanze owa iyato amba yaulela mumbenzo nwe. Nyasesi monomo omunene amba biya o ikolo, kangyengye ndokolo yanzi. Amba kye ka o etee yonyo ya ebale mi biato na o bilele bitokolo maa. ¹¹ Nkombo ya nyasesi me eli (Bololo). Mophaa njwa maa monomo mi biato njwa butwaka bololo, emba bato baikye bamanywaka maa me ma bololo mamana bawaka.

¹² Mwanze owa ine amba yaulela mumbenzo nwe. Etee yonyo ya moo mi biato, na etee yonyo ya bokombe mi biato, na etee yonyo ya banyasesi mi biato ya nyinganaka. Bitee bianyinganaka biamba butwa enzombi. Nzanga ebungye ndambo yonyo ya saa ya yango mi biato na mokolo nde bomo mobungye ndambo yonyo ya enzombi ya yango mi biato.

¹³ Bobele namba kula yakyeka. Naesi yawene koko yonyo kyephumbwe o ikoloo. Naesi yaoka kyanwane na bokusi obokye: «Eye Ngongo! Eye Ngongo! Eye Ngongo pho ya bato ba mokyisi, pho ya mbenzo ya mbomela yamoulela Baanze baato!»

9

¹ Bobele anzele wa itano amba ya ulela mumbenzo nwe. Namba yawene nyasesi monomo auti o ikolo amba ka o se. Emba bamba mophe iphungola sa ibela siinene siizindo. ² Nyasesi me amba yazibola sina ibela me siinene siizondo. Zungu samba ya tokolo omo ndokolo zunguu sitokolo o itumbu siinene. Emba munyele na muuwe yabutwaka sindo. ³ Bobele ntete yamba tokolo o sina

zungu, yamba nyangwa o mokyisi. Bamba iphe bokonzi ndokolo boli na maphalakasa ma manyete. ⁴ Bamba katela ntete me obokye yango saoto nkata, ndemo na nzete. Kasi ikyele bofe nde bato batebali na elembetele ya Nwaphongo o mbanda. ⁵ Tebaikaka phe ntete nzela ya iboma bato me, kasi nde ya ibanyokolo na bokusi makombe matano. Bolosi bokyele waatwe ntete me boli ndokolo waatwe iphalakasa moto. ⁶ Nkolo me, bato bamoluka iwa kasi ete basizwe. Bamoima iwa kasi iwa saabalota.

⁷ Ntete yaulanaka na mapunda mabongya bēe pho ya ebasi. O nzoto ya yango, yalataka biboko ndokolo na eboko ya itela. Maboo ma yango mabaka ndokolo maboo ma bato. ⁸ Yabaka na suwe ndokolo suwe ya babasi, emba mino ma yango mabaka ndokolo mino ma gbogbo. ⁹ Mantolo ma yango mabaka ndokolo ilati ebuni, toko ya maala ma yango yabaka ndokolo toko ya mitomba mbila moibende bēe na mapunda maikye maakyilingane o ebasi. ¹⁰ Ntete me yabaka na bitengu ndokolo nyela ya maphalakasa. Emba na bitengu me, yakokaka ikyela bato bofe pho ya makombe matano. ¹¹ Mokonzi nwa ntete eli anzelu wa ibela siinene siizindo. Na munoko nwa Ebele bamobangye «Abado», emba na munoko nwa baela bamobangye «Apoliyoni»,* kyelukye iwoo obokye «Mooti». ¹² Ngongō eya o boo eleka. Kyeka mangongō mabale maakule yaa o sima.

Mumbenzo nwa motoba mooka

* **9:11** 9.11 Kyelukye iwoo obokye: «Mooti».

¹³ Bobele anzelu owa motoba amba ya ulela mumbenzo nwe. Namba yaoka ηwesi monomo moute o matuu ma etumbelo eya itela eeli o boo pha Nwaphongo. ¹⁴ Nwesi me ηwawoko na anzelu owa motoba owa philaka mumbenzo obokye: «Ingola banze bane bakanga bēe phenephe na ebale ya Efrate.» ¹⁵ Bamba ya ingola banze bane babaka baziya nde sina imbele, muna mokolo, bona bokombe na ena epha eya sengyelaka bēe iboma ndambo yonyo ya bato mi maato. ¹⁶ Emba namba yaoka motuya ηwa batuluku banwane na mampunda. Babaka bamiliyo nkama ibale. ¹⁷ Nabawenekye, ndokolo o ndoto, mampunda na baná baa mabaa. Balataka bibende ba mangola ndokolo ηwenya, bulee ndokolo ibanga sa motiya, boli ndokolo mobulubutu mookusi. Nzoto ya mapunda yabaka ndokolo nzoto ya gbogbo, emba noko ya bēe yabaka kyilowe ηwenya, zungu na muuwe ndokolo mobulubutu mookusi. ¹⁸ Nwenya, zungu na muuwe ndokolo mobulubutu mootumbe yaabaka noko ya bēe kyilowe, eli mangongo maanene maato maabomaka ndambo yonyo ya bato ba mokyisi mi maato. ¹⁹ Pho bokonzi pha mampunda boli o noko na o nyela ya be. Nyela ya bēe yaulana na manzo, nyela me ili na nzoto ikyibasungye na ikyela bofe.

²⁰ Kasi mangongo maanene me temaika boma bato baso. Bato baikalaka tebaika le bitoma ba maboko ma bēe bibe, baikalaka nde ikumisa malobo maabe, bikyeko biakyela bēe na itela, na bibuni, na mabanga naa na nzete, bitebikoyi iwene, naa iyoka, naa itambula. ²¹ Bato me

tebaikaka le iboma, mpεε, ikyela bondumba na iba.

10

Mwanze na buku bookyiky

¹ O sima ya maphōo mε, namba ya wεnε anzelu mosu, mokusi, kaute o ikolo. Impata sōnōsō simozingyi ndokolo alati etobu, nkyemō izingyi boo phe. Boo phe phabaka ndokolo munyεle, makolo mε ndokolo makonzi ma ηwenya. ² O ebōkō ye, aphilaka buku bokyiky bozibosi bεε. Amba ya tεye itambe sε sa boloo o ikolo sa mpiko eenenε, itambe sa bowε o ikolo sa manyete. ³ Amba yaanwana na ηwesi mokusi ndokolo gbōgbō kyebule. Waunva yo iyanwana, bingy-inzi sambo bamba ya okana. ⁴ Emba waunva ika bingy-inzi sambo, naunvaka koma maphōo maokaka nga. Naesi yaoka ηwesi mōnōmō mouti o ikolo mowō na nga obokye: «Maphōo maawō bingy-inzi sambo maikale ingyende, samba na makoma.»

⁵ Bobεle anzelu owa wεnεkyε nga atemi o ikolo sa mpiko eenenε na o ikolo sa manyete, amba yakata seleka Nzambe, ⁶ na nkombo ya Nwaphongo ooli na bomōo phō ya bobεle na bobεle, owa kyela ikolo, muse, mpiko eenenε na iso ili omō. Mwanze yokye: «Nkōlo eteikule ba! ⁷ Kasi nkōlo yamooka bεε anzelu owa sambo atati iulela mumbenzo nwe, yamōba ikokyisama sa sekyele ya Nwaphongo, bowaeyimola yo basali bεε baimosi.»

⁸ Emba ηwesi ηwa okaka nga moute o ikolo ηwamba kula wō na nga obokye: «Kyende, kpa

buku boingosi b̄ēe o maɓoɓo ma anzelu otemi o ikolo sa mpiko eenene na o ikolo sa manyete.»

⁹ Namba ya susana phenephe na anzelu, namba ya moɓondo obokye ampe buku bookyikyī. Amba ya wɔ na nga yokye: «Obokpe obozee. O ibu sa we, buku me phamoba bololo, kasi o munoko phamoba lele ndokolo boo.»

¹⁰ Namba yakpa buku me bookyikyī o maɓoɓo ma anzelu namba ya bozaa. O munoko nwa nga, phabaka na lele ndokolo boo, kasi waunva nga ibozaa, pha butwaka bololo o nkundu ya nga. ¹¹ Bobele bamba ya wɔ na nga: «Osengyesi ikula imola yaabongya Nwaphongo pho boiyke pha bato, pho ya nkyisi, pho ya noko, na pho ya bakonzi.»

11

Manzoka mabale

¹ Bobele, bamba ya mpe emekyelo ya phanda. Baamba ya wɔ na nga obokye: «Teme, kyende meka phanda pha tempelo ya Nwaphongo, na etumbelo. Oombe na tanga motiya nwa bato baakumisa Nwaphongo omɔ. ² Ole mokpengba nwa tempelo, samumeka, pho baunva molele bato batesaebe Nwaphongo. B̄ēe bamokyita mokyisi mosantu na makolo makombe mako mane mbuka mabale. ³ Emba namotoma manzoka ma nga mabale obokye nkolo nkoto na mikama mibale mbuka mako motoba, balate mangoto,* baumole maphoɔ ma nga.»

* **11:3** 11.3 Balataka ngoto pho ya iteya obokye bali na ilaka.

⁴ Manzoka mabale me, eli nzete ibale ya olive na mabele mabale matemi o boo pha Nkolo wa mokyisi. ⁵ Bo moto monomo amekyi ibakyela bofe, ηwenya ηwamotokolo o noko ya bee, emba ηwamoboma baini ba be. Nde phele, bo moto amekyi ibakyela bofe, mowesi ηwa bee mosengyesi iba ndengye mena. ⁶ Manzoka me mali na bokonzi pha ikanga ikolo, emba na mbula tekokyi na ino mi nkolo ikyimole bee maphoo ma Nwaphongo. Bali na bokonzi pha ibuya maa malongo na pha itoma bisenzo biikye o mokyisi nde bozingyi be. ⁷ Emba wamunva bee iwo maphoo pho ya Nwaphongo, nyama ekyetokolo o ibela siinene siizindo yamoya ηwana na be, yabaleka na bokusi, yababoma. ⁸ Bibembe ba bee bamoikala o musongo ηwa mokyisi munene moeya bee na nkombo ya Sodomo na Ezipito, nde elele me eya bakaka bee Nkolo o ekulusu. ⁹ Pho ya nkolo iyato na ndambo, bato baso, noko iso, na nkyisi iso yaamoyaa pho ya iyakyeka bibembe me, emba etebaanole obokye babikunde. ¹⁰ Bato baso ba mokyisi bamoba na nkyisa pho ya iwa sa be, bamokumba, bamoumana mbolo, pho baimosi ba Nwaphongo babale babana tebaikaka balee bose. ¹¹ Kasi sima ya ina nkolo iyato na ndambo mina, moemo ηwa bomoo mouti na Nwaphongo, mobanyolesi, emba baamba ya teme. Emba bato babaka babakyekye, babuto na phakolo boobo. ¹² Baamba yaoka ηwesi mokusi o ikolo mobawole obokye: «Baa o ni!» Baamba ya baa o ikolo onte ya impata, o miyo

ma baini ba be. ¹³ Nde o sina imbele, manyete mamba ya nyingana na bokusi penza. Etee yonoyo ya mokyisi mi bikoo yaamba ya beko, emba bato koto sambo bamba wa o etokya me. Baabikaka, na bona boobo, bamba kumisa Nwaphongo owa ikolo.

¹⁴ Ngongo eya ibale elekaa. Kyeka, waikasi nwana bonte bobo, ngongo eya iyato kyeye.

Mumbenzo nwa sambo

¹⁵ Bobele, anzelu owa sambo amba yaulela mumbenzo nwe. Nyesi nkusi yamba ya okana o ikolo, kyiwu obokye: «Uŋwanwa eye, bokonzi pha mokyisi bobuto oka Nkolo wa banga na Klisto we, amobaa na bokonzi pho ya bobele na bobele!» ¹⁶ Bankumu mako mabale mbuka bane baabaka bazasi o mbanga ya bee o boo pha Nwaphongo, bamba kaa maboo o se, bakumisa Nwaphongo ¹⁷ bekye: «Nkolo Nwaphongo ekambambasi, iwe owabaka na ooli, toephe melesi pho okyelesi mwiya nwa we munene emba oteye bokonzi pha we. ¹⁸ Emba bato ba nkyisi iso batombi, kasi nde yoo ya we eesi. Eli nde imbele sa iyunva bato baotoko mokyisi, isambisama pho ya bawe. Eli imbele samophe we mbano oka basali ba we baimosi, basantu na baakumole nkombo ya we, ebe bato pha ebe bato baanene!»

¹⁹ Emba tempelo ya Nwaphongo eli o ikolo yamba zibwa. Mobeta nwa sangola nwamba wenene o tempelo ye. Bobele nkakasi yamba ya wanda, nyesi ya bato yamba yaokana, bingyinsi, manyete mamba nyingana na mbula ekusi eya mangbandangbala yamba noo.

12

Nwanwasi na Dalagona (nyama eli ndokolo Mungoto)

¹ Elekyesako yonoyo enene etokosi o ikolo: Nwanwasi monomo alati munyere ndokolo etobu, bokombe o se ya makolo me, emba o moto nwe alati eboko ya bokonzi ya banyasesi iko mbuka babale. ² Abaka na ibu, abaka kaanwane nzanga pho ya bolosi pha eswete ya ibota.

³ Bobele elekyesako esuu ekuli tokolo o ikolo: Yabaka Dalagona yonoyo enene ya mangola ndokolo nwenya. Yabaka na nzoto sambo na membe iko, emba moto monomo na monomo nwalataka eboko ya bokonzi. ⁴ Nwela nwe nwakomboko mopha monomo nwa banyasesi ba ikolo mi biato, abavakaka o se. Dalagona yamba kye teme o boo pha nwasi okolukye ibota pho aze nwana me wa motokolo yo. ⁵ Bobele, amba ya bota nwana wa lele. Eli yo moto owamokamba mabota maso na bokusi na phimbo ya ebuni. Emba bamba ya kye na nwana we phenephe na Nwaphongo na na mumbanga nwe nwa bokonzi. ⁶ Bobele nwanwasi amba lota o bokye. Nwaphongo amobongyisa elele yonoyo omo pho bamozeya nkolo nkoto na nkama ibale mbuka mako motoba.

⁷ Bobele, ebasi yamba ba o ikolo. Mikayere na banze bee bamba ya nwana na Dalagona. Emba Dalagona na banze baaka yee me banwanaka na be, ⁸ kasi taika koka. Yango mena Dalagona na banze bee tebakulaka ba na elele o ikolo. ⁹ Bamba movaka onze, Dalagona omunene, nzoo

eekasi, yo owa laa bée nkombo ya Zabulu na Molemba, mokose wa mokyisi mobimba. Bamovakaka yo na banze bée o se.

¹⁰ Bobele, namba yaoka ηwesi monomo mokusi o ikolo mowo obokye:

«Uηwanwa eye, eli imbele sa Nwaphongo wa banga saibikya,

sa bokonzi, na sa mwiya;

Masiya we aweninye bokonzi phe.

Pho bamovaka o ibanda,

iyo owabaka kasongyele bebi na banga na moo na mokolo o boo pha Nwaphongo wa banga.

¹¹ Kasi bée bamolongyi na malongo ma Nwana wa mpate,

na pho ya bonzoka pha bée pho ya Iloba sa Nwaphongo.

Baanola iyambya bomoo pha bée nono o ibaa salota iwa.

¹² Yango mena ba na nkyisa,

ikolo na bato baazasi omo.

Ngongo eli na bée, mokyisi na mpiko eenene,

pho Zabulu auti oli bée,

atondi na yoo ekusi,

pho aebi obokye takuli ba na nkolo nzikye.»

¹³ Wa wene Dalagona obokye bamovakyi o se, amba tata iwinya ηwanwasi owabotaka ηwana wa lele.

¹⁴ Kasi bamba ya phe ηwasi mapapusa mabale ma koko enene pho aphumbwe obokye abee itakye na nzoo, o elele eya mobongyisa bée pho ya imozeya bipha biato na ndambo.

¹⁵ Bobele, nzoo yamba ya lowa maa maikye ndokolo ebale o sima ya

ḡwanḡwasi pho mamozinza. ¹⁶ Kasi manyete mamba ya sunga ḡwanḡwasi, emba manyete mamba ingwa mamba ya mina ebale eya lowaka Dalagona. ¹⁷ Bobele, na yoo ekusi eli ne na ḡwanḡwasi, Dalagona amba buya mabita me nde na mumboto ḡwa ḡwanḡwasi me ḡwaikalaka, eli baakumole mibeko ma Nwaphongo na bali manzoka ma Yesu. ¹⁸ Bobele, Dalagona amba ya kye teme o mokukulu ḡwa ebale eenene.

13

Manyama mabale ma kabu

¹ Bobele, namba ya wene nyama yonoyo eya kabu etokosi o mpiko eenene. Yabaka na membe iko na na nzoto sambo. O ikolo sa zembe sonoso na sonoso, yalataka eboko ya bokonzi, emba o ikolo sa nzoto me bakomaka nkombo ekyetole Nwaphongo. ² Nyama eyawenekye nga yaulanaka na ngo. Makolo ma yango mabaka ndokolo maka ulusu, emba munoko ḡwa yango ndokolo ḡwaka gbogbo. Emba Dalagona amba ephe bokusi phe, mumbanga nwe ḡwa bokonzi na bokonzi bonene. ³ Moto monomo mi nzoto ya Nyama mena ḡwabaka ndokolo mozokyi phota ya iwa, kasi phota enene mena yamba bela. Mokyisi munso ḡwa kamwaka, ḡwamba butwa ibenga ena Nyama. ⁴ Emba baso bamba ya kumbela Dalagona pho aphekye Nyama bokonzi. Bamba na ya kumbela Nyama bekye: «Ookoka na Nyama nza? Ookokyi injwana na yango nza?» ⁵ Nyama yamba ya pheeme nzela ya imitata na ya itola. Emba yamba ya pheeme bokonzi pha ikyela etoma makombe mako mane mbuka

mabale. ⁶ Yamba ya ingola munoko pho ya itola Nwaphongo, pho ya itola nkombo ye, na elele ezasi yo na bato baali ne o ikolo. ⁷ Nyama yamba ya pheeme makokyi ma injwana mabita na basantu na maibanyete. Yamba kula ya pheeme bokonzi oikolo sa mabota maso, bato baso, noko iso, na nkyisi iso. ⁸ Bato baso bali o mokyisi, tata o etatele ya mokyisi, batebaika bee koma nkombo o buku pha bomoo pha njwana wa mpate owa boma be, bamokumbela nyama me.

⁹ Oli na matoo ma ioka, aokye

¹⁰ Owa lakyema mobokami, bamoboka.

Owalakyema obokye amowa na sendo, amowa na sendo.

Eli imbele sa basantu sa ilendendala na sa iphila ianola.

¹¹ Bobele, namba yawene nyama eya ibale kyetokolo o manyete. Yabaka na membe mabale ndokolo njwana wa mpate, kasi yabaka kyewo ndokolo Dalagona. ¹² Eli na bokonzi bosso boli na nyama eya obo eya tokoloko o mpiko eenene, kyefokyelele o boo pha nyama me. Nyama eya tokoloko o manyete na bato baso bali o mokyisi bakumbelaka nyama eya tokoloko o mpiko eenene eyazokaka phota ya iwa eya belaka.

¹³ Yakyelaka bilekyesako binene, nono o iuya njwenya mouti o ikolo nono o se o miyo ma bato baso. ¹⁴ Pho ya makokyi maephe bee maikyela bilekyesako biso babina o miyo ma Nyama eya o boo, yazwa nzela ya ikosa bato baso ba mokyisi. Nyama me yaabatoma nono o iteye ekyeko pho ya ngambo ya nyama eyabaka na phota ya sendo ayakulaka butwa na bomoo. ¹⁵ Bobele,

bamba phe nyama me makokyi maiphe ekyeko ya nyama bomoo, na ndengye obokye ebutwe iwoo na iboma moto munsoo owa moba sakumbela ena ekyeko. ¹⁶ Bobele, nyama me yamba tomisa bato basoo na bokusi, baphomba na bangyengye, bato ba ezwele na babola, bansomi na baombo obokye bazwe elembetele o eboko ya boloo naa o mbanda. ¹⁷ Emba moto takokyi iomba na iungya ekpele botali na elembetele me, naa nkombo ya nyama naa motango mokokaa na nkombo ye.

¹⁸ Wawa waongye zebi. Moto oli na malondo atokolo tina ya motango njwa nyama, pho eli motango njwa moto. Emba motango nwe eli nkama motaba na mako motoba mbuka motoba (666).

14

Nwana wa mpate na bato baikola yo

¹ Bobele, namba kula yawene Nwana wa mpate atemi o ikolo sa ngomba ya Siona. Abaka yo na bato nkoto mukama na mako mane mbuka ine (144.000). Nkombo ya Nwana wa mpate na nkombo ya ango makomamaka o mambanda ma bese. ² Bobele naesi yaoka njwesi monomo mouti o ikolo, njwaulanaka na toko ya kanda ya ebale enene na na toko ya engyinsi eekusi. Emba molomba njwa okaka nga njwabaka ndokolo waaboko bawandi ba isangyi. ³ Bobele bato me babaka batube zembo siinyakune oboo pha mumbanga njwa bokonzi na oboo pha bikyelamo bine bili na bomoo na oboo pha bankumu. Moto takokaka iefa zembo me, bote yabaka nde bato nkoto munkama na mako mane mbuka

ine (144.000) baikola bèe o mokyisi. ⁴ Bèe tebaikaka eba babasi, tebaikaka oto nzoto ya be. Babaka babengye Nwana wa mpate bilele biso biikyende yo. Bèe baikolamaka onte ya bato ndokolo mbuma ya boo pho ya Nwaphongo na pho Nwana wa mpate. ⁵ Noko ya bèe teyaika woo bole, tebali na mooya.

Imbele sa itenela bato bolombe sikokyi

⁶ Bobele, nambakula yawene anzelu mosuu kaphimbwe o ikolo owoo. Abaka na Simo Elaa eya bobele ya iyimola bato baso bali o mokyisi, bato baso, mabota maso, noko iso. ⁷ Abaka kawo na njwesi mokusi: «Lota Nwaphongo, omokumbele! Pho imbele se sa isambisa bato sikokyi. Kumbela mokyesi wa ikolo na munse, wa mpiko eenene na bilele bitokolo maa o manyete!»

⁸ Emba anzelu mosuu owa ibale amba ya benga owa o boo, amba wo yokye: «Ekaa, ekaa, Babilone eenene! Yango eyabaka kyenye weya bato ba nkyisi iso maleku ma yoo ya bondumba pha yango!»

⁹ Bobele, anzelu mosuu owa iyato, owabaka kababengye, amba wo na njwesi mokusi yokye: «Bo moto akumbesi nyama na ekyeko ya yango, bo azwe elembetele o mbanda naa o eboko, ¹⁰ amunyweya maleku maabongyi bee o kopho ya yoo ya Nwaphongo, sa nkaa ya imakonda. Moto me amowene mpasi onte ya njwenya na onte ya mobulubutu mootumbe, o boo pha banze basantu na o boo pha Nwana wa mpate. ¹¹ Bato baso bakumbele nyama na ekyeko ya yango, na ozwe elembetele na nkombo ya yango,

etebaeme na moo na mokolo. Zungu sa nwenya siibanyokolo samobaka sibaa pho ya bobele na bobele.»

¹² Yango mena, eli imbele sa ilendendala pho ya basantu babombe mibeko ma Nwaphongo na sa iphila ianola oka Yesu. ¹³ Bobele namba yaoka nyesi monomo mouti o ikolo, mowo obokye: «Koma bobo: Tata unwanwa eye, nkyisa ili na bato baawa onte ya Nkolo.» Bolobo yokye: «Nde phele, baeme pho ya bitoma bia be, pho bitoma bia bee bibabengye.»

Inoko mbuma ya mokyisi

¹⁴ Bobele namba kula yawene: Yabaka impata sitane. Emba namba yawene ndokolo nwana wa moto azasi o ikolo sa impata me. O moto nwe, alataka eboko ya bokonzi eyakyla bee na itela, emba o mafoko, aphisu sengu ootu. ¹⁵ Bobele anzelu mosuu amba ya tokolo o tempelo. Amba yaanwanela na nyesi mokusi ozasi o ikolo sa impata, yokye: «Kyelela sengu ya we, noko mbuma. Imbele sikokyi sa inoko mbuma, pho mbuma ya mokyisi iosi!»* ¹⁶ Bobele owazalaka o ikolo sa ipata amba ya vaka sengu o mokyisi, emba bamba yanoko mbuma o mokyisi mobimba.

¹⁷ Bobele, anzelu mosu amba yatokolo o tempelo eli o ikolo. Ne me aphilaka sengu eotu.

¹⁸ Bobele, anzelu mosu amba yatokolo o etumbelo. Abaka na bokonzi o ikolo sa nwenya, amba yaanwanela na nyesi mokusi anzelu owaphilaka sengu eotu, yokye: «Kyelela sengu ya we eotu, noko bikango ba mbuma ya vinyo bili

* **14:15** 14.15 Imbele ya bakawa

o mokyisi, pho mbuma ye iosi.» ¹⁹ Bobele anzelu amba ya vaka sengu ye o mokyisi, amba ya noko mbuma ya vinyo yabaka o mokyisi, amba ivaka o isungu sa yoo ya Nwaphongo. ²⁰ Bamba ya kye ama ina mbuma o ebonga ya mokyisi, emba isungu me sabutwaka itokolo nde malongo. Malongo me mamba ya luka bakilometele mikama miato, bo iteye mpunda omō nde ezindi nono o munoko.

15

Baanze sambo na bisenzo baa mbomela

¹ Bobele, namba yawene o ikolo elekyesako esuu enene na ya ikamwa: Banze sambo baphisi bisenzo sambo baa mbomela. Pho yoo ya Nwaphongo yamokokyisama na bisenzo babina.

² Bobele, namba ya wene ndokolo mpiko eenene eya talatala baeyangyinye na nwenya. Baalonga o ebasi ya nyama, batebaikazwa elem-betele ye na motango nwa nkombo ye, batemi o ikolo sa mpiko eenene eya talatala, baphisi masangyi ma Nwaphongo. ³ Babaka batube zembo sa Mose, mosali wa Nwaphongo, na zembo sa Nwana wa mpate:

«Nkolo Nwaphongo Ekambambasi,
bitoma ba we bili binene na ba ikamwa!
Mokonzi wa nkyisi inso,
manzela ma we mali ma bosembo na ma phele!

⁴ Nkolo, owa moba sa elota nza?
Owa moba sakumola nkombo ya we nza?
Pho we mampenza oli mosantu.

Bato ba nkyisi iso bamoya kusama o boo pha we,

pho bato baso bamowene bitoma ba we ba bosembo.»

⁵ O sima, namba yawene o ikolo, tempelo eli na mobeta nwa sangola eingo, ⁶ emba banze sambo baphilaka bisenzo sambo bamba tokolo omo. Balataka bitobu bia nkungye ya nyama, bitane, bingyengye. O mobimbi, bamizekyitinye na mokaba nwa itela. ⁷ Nyama yonoyo onte ya manyama mane me yamba yaphe banze sambo bakopho sambo baakyela bee na itela, batondi na yoo ya Nwaphongo oli na bomoo pho ya bobele na bobele. ⁸ Bobele, tempelo yamba tonda na zungu pho ya nkyemo ya Nwaphongo na ya mwiya nwe. Bobele, na moto takokaka inyolo o tempelo, nono wakokyaka banze sambo bisenzo sambo.

16

Bakopho sambo ba yo ya Nwaphongo

¹ Bobele, namba yaoka nwesi mokusi moute o tempelo, mowo na banze sambo obokye: «Kyende kye sweya bakopho sambo ba yo ya Nwaphongo o mokyisi.»

² Emba anzelu owa o boo amba yakye sweya kopho ye o mokyisi. Bobele ingata sonoso siikyele bolosi samba ya tokolo bato baso babaka na elembetele ya nyama na babaka bakumole ekyeko ya yango.

³ Mwanze owa ibale amba ya sweya kopho ye o mpiko eenene. Maa mamba ya butwa ndokolo malongo ma ebembe, emba ekpele eso ekyebikye o motema nwa maa yamba waa.

⁴ Mwanze owa iyato amba ya sweya kopho ye o bibale binene na o bilele bitokolo maa. Emba maa maso mamba ya butwa malongo.

⁵ Bobele namba ya oka anzelu oli mokonzi nwa maa kawo yokye:

«Oli na bosembo, iwe Mosantu ooli, na owabaka, pho oli owaakolo moteni wa malombe.

⁶ Pho bowasweyaka bee malongo ma basantu na baimosi, ombikula baphe nde malongo obokye banywee. Bazwe lokokyi na be.»

⁷ Bobele, namba yaoka nwesi monomo moute o etumbelo mowo obokye:

«Ee, Nkolo Nwaphongo ekambambasi, malombe ma we mali ma phele na ma bosembo.»

⁸ Bobele anzelu owa ine amba ya sweya kopho ye o munyele, emba munyele nwamba ya pheeme nzela ya izikya bato na nwenya nwe.

⁹ Emba bato bamba zika na mbambisa nkusi. Bamba butwa itola nkombo ya Nwaphongo oli na bokonzi o ikolo sa bisenzo. Kasi tebaikaka bongola ntema ya bee obokye babutwe imokumbela.

¹⁰ Mwanze owa itano amba ya sweya kopho ye o ikolo sa mumbanga nwa bokonzi nwa nyama. Emba bokonzi phe phamba ya butwa o enzombi. Bato bamba butwa imitwa lole pho ya bolosi.

¹¹ Bamba tola Nwaphongo owa ikolo pho ya minyoko na mangata ma be, kasi tebaika le bitoma ba bee biibe.

¹² Bobele anzelu owa motoba amba ya sweya kopho ye o ebale ya Efrate, emba ebale yamba oma pho ya ibongyisela bakonzi baute mbale

ekyetokolo munyele nzela. ¹³ Emba namba ya wene malobo maato maabe maaulana na mangboku matokolo, bona o munoko nwa dalagana, booyoko o munoko nwa nyama, na booyoko bosuu o munoko nwa moimosi owa boole. ¹⁴ Eli malobo ma bazabulu makyele bilekyesako. Mamba kye oka bakonzi ba mokyisi mobimba, pho mabaangyinya pho ya mabita ma mokolo munene nwa Nwaphongo Ekambambasi.

¹⁵ Kyeka, naye ndokolo mwibi. Nkyisa na owa mokyengyele na owa mobanza bitobu bee pho yo sakyee bolumbu naa yo sa oka soo.

¹⁶ Malobo me mamba angyinya bakonzi o elele ekyebangye bee na munoko nwa ba Ebele «Armagedo.»

¹⁷ Bobele anzelu owa sambo amba ya sweya kopho ye o muuwe. Nwesi monomo mokusi nwamba ya tokolo o tempelo, moute o mumbanga nwa bokonzi, mowo obokye: «Waumbo!»

¹⁸ Bobele, yamba ya baa nkakasi, bingyinzi na manyete inyingana na bokusi. Manyete manyinganaka na bokusi na ndengye yonyo obokye naino toloweni bomo tata boli moto o mokyisi. ¹⁹ Mokyisi munene nwamba kabana na bitee biato, emba nkyisi iso iyoko yamba bukwa. Emba Nwaphongo amba ya umunya Babilone enene. Amba ephe kopho etondi na maleku ma yoo ye. ²⁰ Misanga miso milemo na mangomba maso temakuli wene. ²¹ Mangbandangbala manene maazito mambauta o ikolo mamba ya kalela bato. Ingbandangbala sonoso sabaka na bozito pha bakuyilo makoo mane. Emba

bato bamba tola Nwaphongo pho ya esenzo ya mangbandangbala, pho esenzo me yataaka kula leka bōōbō.

17

Babilōne, eyakolo ndumba

¹ Bobele mōnōmō na banze sambo baaphilaka bakopho sambo aamba yasusinya oli nga. Aamba yawo na nga yokye: «Yaka. Namoteya moambo nwa ndumba oomunene okobe o mokukulu nwa mpiko eenene. ² Bakonzi ba mokyisi balala ne. Bato ba mokyisi balangaka maleku ma bondumba phe.»

³ Bobele Bolobo phamba ya nyolele, emba anzelu amba yakye na nga o bokye. Namba yakyewene nwasi mōnōmō azasi o ikolo sa nyama eya mangola, eyakomamaka nzoto mo-bimba na mankombo maitola. Nyama me yabaka na nzoto sambo na membe iko. ⁴ Nwasi me, alataka bitobu ba mangola ba motiya, bi-ingyengye ndokolo itela na ndokolo mafanga ma motiya na bayaka. O eboko, aphilaka kopho ya itela etondi na maphoo mabe ma sokoto ya bondumba phe. ⁵ O mbanda ye, bakoma nkombo yonyo ya sekyele: «Babilone oomunene, nyango wa mandumba na wa maphoo ma bōōbō ma mokyisi.» ⁶ Bobele, namba yawene nwasi me alangyi malongo ma basantu na malongo ma manzoka ma Yesu. Waamowene nga, nakamwaka na bokusi koleka. ⁷ Ndokolo anzelu kambe ya wo na nga yokye: «Kokamwe pho ya'ye? Namoyimola sekyele ya

ηwanηwasi na ya nyama eemunyanaye, eeli na nzoto sambo na ná membe iko. ⁸ Nyama eeweni we mena yabaka, kasi tekuli ba. Yamotokolo o ibela sinene siizindo, emba yamoya lekana nono o ewele ya yango. Emba bato ba mokyisi batebaika koma bee nkombo o buku pha bomoo tata etatele ya mokyisi, bamokamwa wamowene bee nyama. Pho nyama me yabaka, tekuli ba, kasi yambakula yaa.»

⁹ «Wawa waongye ifaa na malondo na ná zebi sa ikokolela maphoo. Nzoto sambo eli makosi sambo elele eezasi ηwanηwasi me. Makosi me mambe na teya bakonzi sambo. ¹⁰ Bakonzi batano baunva waa, owa motoba alii. Owa sambo naino taesi; kasi waamoya yo, ngala ye etekoko. ¹¹ Nyama eyabaka, emba tekuli ba, eli nde yango nyama eya ηwambi. Eli o motango ηwa manyama sambo, kasi kye ya lekana nono o ewele ya yango bobele.»

¹² «Membe iko maaweni we eli bakonzi iko bali naino sakyelela bokonzi pha be. Kasi bamokyelela bokonzi pha bee na nyama nde pho ya ηwana imbele mokuwe. ¹³ Bee baso bali nde na phowa yonyo: Iphe mwiya ηwa bee na bokonzi pha bee oka nyama.

¹⁴ Bamunwana na ηwana wa mpate, kasi ηwana wa mpate aabanyete, pho ali Nkolo wa ba nkolo na Mokonzi ηwa bakonzi. Aabanyete yo na baabanga be, baalo be, na baamiambya ne phele.» ¹⁵ Bobele anzelu amba yawo na nga yokye: «Maa maaweni we, elele ekyezale ηwasi owa ndumba, eli bato, moluku ηwa bato, nkyisi na noko. ¹⁶ Membe iko maweni we na

nyama eweni wε, yamoina ηwasi owa ndumba. Baamole bombonzi, baamoika na bolumbu. Bamoza nsoti ye, bamba na motumba o ηwenya. ¹⁷ Pho Nwaphongo akyesi o mandondo ma bεε maumunya maikokya phowa ye. Baamakokya na booka. Bamoambya bokonzi pha bεε o maboko ma nyama nōnō imbēle samokiyisama mapho ma Nwaphongo.»

¹⁸ «Emba ηwanwasi oweni wε, eli mokyisi muunene moli na bokonzi oikolo sa bakonzi ba mokyisi.»

18

Ikaa sa Babilone

¹ Sima me, naesi ya wene anzelu mosuu kaute o ikolo. Abaka na bokonzi bonene, emba nkyemo ye yaweninyaka munse munso. ² Bobele, amba yaanwana na ηwesi mokusi yokye:

«Ekaa, Ekaa, Babilone eenene!

Ebuto eziye ya bazabulu, na ibombo sa maloko maso maa sokoto, na [ibombo sa mambulu na manyama] maso maasokoto na ma inganga.

³ Pho yabaka kyenyweya bato ba nkyisi iso maleku ma yo ya bondumba pha yango. Bakonzi ba mokyisi bakyela ne bondumba, na baungye ba mbolo ba mokyisi bamikumee na bomboti phe.»

⁴ Bobele namba ya oka ηwesi mosuu o ikolo mowo obokye:

«Mana oka ye, bεε bato ba nga!

Pho bεε saangana ne o masumu me, naa sanyolo o bisenzo biili nde pho ye.

⁵ Pho masumu me manukaa nono o ikolo,
Emba Nwaphongo amba na umunya bitoma be
biibe.

⁶ Omokyele nde bowakyelaka yo febi,
lookyesi yo, omobuyisa lango mbala ibale.
O kopho eyasobinyaka ne maleku me,
omosobinyisa omo mbala ibale.

⁷ Nde bo wamikumolaka yo na bomboti phe,
nde bomo me omobenza minyoko na mangonde.
Pho o ndondo ye abaka kamiwole obokye:
“Nazasi ya mokonzi,
sili bozengye,
esimbe nakyela ngonde nono mokolo monomo.”

⁸ Pho ya bomo, bisenzo biso bamoyelela nde na
mokolo monomo:
Iwa, mangonde, zilo,
emba amba na zika na nwenya.
Pho Nkolo Nwaphongo owamosambisa ali
Ekambambasi.»

⁹ Emba bakonzi ba mokyisi baakyelaka ne
bondumba na baakumaka ne baamolela, bamba
na miima pho ye, wamowene bee zunguu sa
bozikakye phe. ¹⁰ Bamoteme itakye pho ya ilota
minyoko me, bamba wo bekye:

«Eye ngongo! Eye ngongo!
Mokyisi muunene, Babilone, mokyisi mookusi,
nde na imbele sikuwe bobo moambo muumbo
enyete!»

¹¹ Na baungye ba mbolo balele, bakyele
ngonde pho ye; pho na moto taakule omba
mbolo ya bee. ¹² Mbolo ya bee me eli: Itela,
ebuni ya phalanga, mabanga mamotiya, mayaka,
bitobu ba bakyele bee na kungye nsanda na

bitobu bamangola, nzete ya solo mpimbo, mbolo ya membe ma mbongo, nzete ya motiya, bi-buni, na mabanga ma marbre, ¹³ na mbolo ikyi bongya ntoma, na malasi, na yombō, na mpaka ekye tumbe bée pho ya iyambya zungu sa solo, na maleku na mauta, na falini na ble, mangombē na mampate, mampunda na mitomba mbila, na baombo na baakyemi. ¹⁴ Emba iso yaamengyelaka we ibuto itakye nawe. Iso ya bomboti na iindaa iyeloti, otokule izwa nono mokolo monomo. ¹⁵ Baungye ba mbolo baakumaká ne, bamobutwa itakye ne pho ya ilota minyoko. Bamolela, bamokyela ngonde, ¹⁶ bamowo bekye:

«Eye ngongo, eye ngongo!
Mokyisi muunene nwa lataka bitobu ba mangola
na ba motiya,
na biingyengye ndokolo itela,
na ndokolo mabanga ma motiya na mayaka.

¹⁷ Pho nde na nwana imbele sikuwe ezwele eso yoto!»

Emba batambuse baso ba avinyo na ba masuwa na baso bakyele mabanga, bakyele bitoma na balobi o mpiko eenene, bamba butwa itakye ne. ¹⁸ Wa wene bée zungu sa nwenya mozikya mokyisi muunene, bamba butwa ilika nyangye: «Mokyisi iye mokokanakyi na mokyisi muunene mumu!» ¹⁹ Bamba ya phila maboko o nzoto, baamba ya lika nyangye, bazase ngonde, bekye:

«Eye ngongo, eye ngongo!
Mokyisi muunene nwaakumiá bato baso bali na
masuwa o mpiko eenene,

mombi ɔtɔnɔ nde na ηwana imbele mokuwe
bofo!»

²⁰ Ikolo, kumba pho ya ɔtɔnɔ sa ηwango!

Na b̄e basantu, ba toma na b̄e baimosi, kumba
me pho ηwaphongo omosambise pho ya
bofo pha ekyelaka yo.

²¹ Bobele anzelu mɔnɔmɔ oomokusi, amba
tomba ifanga sɔnɔsɔ saulana na munzelo
muunene, amba sikumbya o mpiko eenene,
amba wo yokye:

«Kyeka, nde bomɔo bofo, bowamovaka b̄e
Babilone, mokyisi muunene.

Emba etebakule mowene.

²² Etebakule oka tɔko ya isangyi oka ya we,
nyesi ya batubi, baulesi ba maphengo na
mbenzo.

Etebakule zwa na motusi mɔnɔmɔ oka ya we.

Na tɔko ya munyilele etekule okana oka ya we.

²³ Saa ya tala etekule ngyengye oka ya we.

Ete bakule oka ηwesi na munzenga molongyi na
ekamba ye,

pho baungye ba we ba mbolo babaka bato
banene ba mokyisi,

pho bonganga pha we bokose nkyisi iso.»

²⁴ Emba oka ya we bazwa malongo ma baimosi,
ma basantu na ma bato baso baboma b̄e
o mokyisi.

19

¹ O sima ya maphōo mamana, namba yaoka
ndokolo nyesi nkusi ya moluku ηwa bato o ikolo,
kyiwo obokye:

«Aleluya! Lobiko, nkyemo na mwiya ili na Nwaphongo wa banga!»*

² Pho yo katene malombe me o phele na ná bosembo.

Pho anyeti nwanwasi owa ndumba oomunene owa otoko mokyisi na bondumba phe.

Aenzee malongo ma basali bée mi yo.»

³ Bobele bamba kula yawo bekye:

«Aleluya!

Emba zungu sa izika sa mokyisi muunene me sibaa o ikolo pho ya bobele na bobele!»

⁴ Bakumu mako mabale mbuka bane na manyama mane bamba ya kusama o boo pha Nwaphongo, bamba mokumbela ozasi yo o mumbanga nwa bokonzi, bekye: «Ame! Aleluya!»†

Eseleko ya bolonga pha Nwana wa Mpante

⁵ Bobele nyesi monomo nwamba uta o mumbanga nwa bokonzi mowo obokye:

«Kumisa Nwaphongo wa banga bée basali bée baso,

bée bamolote, ebe bée bato pha, ebe bée bato banene!»

⁶ Bobele nakuli yaoka ndokolo toko ya moluku nwikye nwa bato, na ndokolo toko ya maa maikye, na ndokolo nyesi monomo nwa bingyinsi fikusi kyiwo obokye:

«Aleluya, pho Nkolo Nwaphongo wa banga Ekambambasi aweninye bokonzi phe.

⁷ Tosepele, tofe na nkyisa, tomokumole

* **19:1** 19.1 Alleluya kyelukye iwoo obokye tokumole Nwaphongo. † **19:4** 19.4 Ame kyelukye iwoo: Le obokye ebee babona.

pho eseleko ya bolonga pha Nwana wa Mpata ekokyi.

Nwasi we amibongye.

⁸ Bamolase etobu ya motiya eya peto ekye ngyengye.

Pho etobu me, eli bitoma ba bosembo ba basantu.»

⁹ Bobele amba yawo na nga: «Koma: Nkyisa ili na bato baabangyi bεε o eseleko ya bolonga pha Nwana wa Mpate.» Amba kula wo na nga yokye: «Eye eli phele maloba ma Nwaphongo.»

¹⁰ Bobele, namba yakaa o makolo me pho ya imokusamela. Amba yawo na nga yokye: «Sakyela babona! Nali na nga nde mosali boli we, na boli bebi na we bali manzoka ma Simo ya Yesu. Kusamela nde Nwaphongo. Pho maloba ma Yesu, eli Bolobo pha iimola maphoo.»

Masiya alongyi

¹¹ Bobele, namba yawene ikolo siziboo, ikyeka bofo, punda etane, emba moto owabaaka mi yango nkombo ye Owaakolo na Owa phele phele, yo kasambisa, kambe na nwana efasi na bosembo.

¹² Miyo me malole ndokolo nwenya, o moto nwe, alati biboko biikye ba bokonzi. Bamokoma o nzoto nkombo yonyo ekyebe nde yo mampenza.

¹³ Alati munkoto monomo munyakata na malongo. Nkombo ye «Maloba ma Nwaphongo.»

¹⁴ Emba batuluku ba ikolo babaka bamobengye o sima ba baa o ikolo sa mampunda batane, balati bitobu ba motiya, bitane, na ba peto. ¹⁵ Bobele, mumphata mootu nwamba tokolo o munoko nwe pho ya

iwanda nkyisi. Amoikamba na phaakolo bokusi. Amokyita mbuma ya vinyo o isungu sa yoo ekusi ya Nwaphongo Ekambambasi. ¹⁶ Emba o ikolo sa munkoto nwe na ebelo ye bakoma nkombo: «Mokonzi nwa bakonzi na Nkolo ya bankolo.»

¹⁷ Bobele, namba ya wene anzelu monomo atemi onte ya munyela. Amba yaanwana na mambulu maso mafaka maphumbwe o ikolo na ngesi mokusi, yokye: «Yaka, angana bee baso pho ya eseleko enene ya Nwaphongo! ¹⁸ Pho oya zaa nsoti ya bakonzi, nsoti ya bakonzi ba batuluku, nsoti ya baakusi, nsoti ya bapunda na baaba o ikolo sa bee, nsoti ya mansomi maso na ya baombo me, ebe ya bato baa ngambo na ya bato pha!»

¹⁹ Bobele, namba yawene nyama na bakonzi ba mokyisi na batuluku ba bee baanga pho ya injwana ebasi na oozasi o ikolo sa mpunda na batuluku be. ²⁰ Bobele, bamba yaakya nyama yo na moimosi wa bole. Na bilekyesako bakyelaka yo o soo pha nyama, akosaka bato bazwaka elembetele ya nyama na baabaka bakusamele ekyeko ya yango. Bee baso babale, bamba bavaka bamoo o itumbu sa nwenya na mobulubutu mootumbe. ²¹ Emba baikalaka bamba baboma na mumphata nwaatokoloko o munoko nwa oozasi o ikolo sa mpunda, emba mambulu maso mamba ya mitonzaa na nsoti ya bee.

20

Mambula nkoto

¹ Bōbēle, namba yawēne anzelu mōnōmō kaute o ikolo, aphisī iphungola sa ibela siizindo na munyōlōlō mōnōmō munene o ebōkō ye.

² Amba yaakya Dalagōna, nzoō eekasi, eeli Zabulu na Molembe nde yo, amba ya ebaka maphanga phō ya mambula nkoto. ³ Amba ya evaka o ibela siizindo, saakangaka yo na iphungola na ná ingyende phō yango sakula kosa bato ba nkyisi nōnō waamokoka mambula nkoto. Sima me, yamoonga obokye baeyingole phō ya ηwana imbele sikuwe.

⁴ Bōbēle, namba yawēne mbanga ya bokonzi. Baazalaka mi yango, babaphēkye bokonzi pha isambisa. Namba na yawēne mikali ma bato baabomaka bēe phō ya bonzoka pha bēe phō ya Yesu na phō ya ilōba sa Nwaphongo. Na baabomaka bēe phō tebaikaka kumbela nyama naa ekyeko ya yango, na baatebaikaka zwa elem-betele o mbanda naa o ebōkō. Bamba kula butwa na bomōō, bamba ya baa na ngala ya bokonzi bēe na Klisto mambula nkoto.

⁵ Eye eli ikundwa sa ntūfo.

Bawe baayōkō tebaikaka butwa na bomōō oboō pha obokye mambula nkoto mamana makokye.

⁶ Nkyisa na bosantu ilii na baaikundwa sa ntūfo. Iwa sa ibale tesili na bokonzi o ikolo sa be, bamōba banganga ba Nwaphongo na Klisto, emba bamōbaa na ngala ya bokonzi ne mambula nkoto.

Ekpee ya Molembe

⁷ Emba bo mambula nkoto malekaa, bamba ya tōkōlō Molembe o bōlōkō, ⁸ emba amokye

kosa bato o matuu mane ma munse, nkyisi me baibangye Goge na Magoge. Abaangyinya pho ya ebasi, motango nwa bée moli ndokolo munsengye nwa mpiko eenene. ⁹ Bobele, bamba ya nyangwa o mokyisi mobimba, balungyaka nganda ya basantu na mokyisi nwaalobo bée zinga. Emba nwenya nwaoutaka o ikolo nwaamba ya bazikya. ¹⁰ Bobele, Molemba owabakosaka, bamba mokumbya o itumbu sa nwenya na mobulubutu moozikya, o elele eli nyama na moimosi owa boole. Baamunyokolo na moo na mokolo pho ya bobele na bobele.

Moambo nwa suk

¹¹ Bobele, naesi ya wene mumbanga monomo muunene motane, na oozasi mi nwanjo. Na ikolo na munse ya lotaka itakye ne, ya lemoko bobele. ¹² Namba yawene bawe, baangambo na baapha batemi oboo pha mumbanga nwa bokonzi. Emba bamba yaingola ba buku. Bamba ya ingola na buku bosuu, eli buku pha bomoo. Bamba ya sambisa bawe ikokana na bitoma ba be, nde bo wakoma bée o ba buku. ¹³ Bobele, mpiko eenene yamba yaambya bawe ba yango, iwaa na mokyisi nwa bawe bamba yaambya bawe ba be. Moto na moto asambisamaka kokokana na bitoma be. ¹⁴ Bobele, bamba ya bavaka iwaa na mokyisi nwa bawe o itumbu sa nwenya. Itumbu sa nwenya elii iwa sa ibale ¹⁵ Bo moto nkombo ye teyakomamaka o buku pha bomoo, bamovakaka o itumbu sa nwenya.

21

Ikolo siinyakune na munse muunyakune

¹ Bobele, namba yawene ikolo siinyakune na munse muunyakune. Pho ikolo sa etatele na munse nwa etatele yalemoko, na mpiko eenene teyakulaka ba. ² Namba na yawene mokyisi mosantu, Yelusaleme eenyakune, kyeute o ikolo oka Nwaphongo, emibongye ndokolo nwana ngondo oomilangyingyise pho ya ikye vana na lele we.

³ Namba oka ngesi monomo munene motokolo o mumbanga nwa bokonzi, mowo obokye: «Kyeka molaku nwa Nwaphongo onte ya bato. Amozala elele yonyo na be, emba bee bamoba bato be, emba yo amoba Nwaphongo wa be. ⁴ Aabakunyola mbembe o miyo ma be. Iwa etesikule baa. Ngonde etekule baa ilela etesikule baa, minyoko etemikule baa, pho maphoo ma maakasi malekana.»

⁵ Emba owabaka azasi o mumbanga nwa bokonzi yokye: «Kyeka, nakyele maphoo maso maanyakune!» Amba kula wo yokye: «Koma maphoo mama pho maphoo me mali ma phele, makokyi bato ilemela.» ⁶ Amba kula ya wo na nga yokye: «Waumbo! Nga nali alfa na omega, etatele na mbomela. Moto oli na phowa ya maa, naamophe maa ma bomoo nde pha oelele ekyetokolo maa. ⁷ Molongyi amozwa ilaka saasina, emba nga namoba Nwaphongo we, emba yo amoba nwana wa nga. ⁸ Kasi bato ba ibale, na baale ianola, bato ba mpee, na babomi ba bato, bato baakyele bondumba,

banganga, baakumisa bikyeko, na bato ba boole, iyalo sa b̄ē sili o itumbu sa ηwenya moolole na mobulubutu mootumbe: Mena eli iwaa sa ibale.»

Yelusaleme eenyakune

⁹ Bobele, monomo na banze sambo baphilaka bakopho sambo baatondi na bisenzo sambo ma mbomela, amba yawo na nga yokye: «Yaka, namoeteya ηwasi okolukye Nwana wa mpate ilonga.»

¹⁰ Bolobo amba yakye na nga o ikolo sa ngomba enene na eanda. Amba ya nteya mokyisi mosantu, Yelusaleme, eyautaka o ikolo oka Nwaphongo. ¹¹ Nwaabaka mungyengye na Nkyemo ya Nwaphongo. Bongyengyeye me phabaka ndokolo ifanga sonoso sa motiya siiweninya na mbale na mbale. ¹² Mokyisi me ηwa lungamaka na bikuka biinene na bianda. Mokyisi me ηwabaka na na mabala iko mbuka mabale. O ikolo sa mabala me yabaka banze iko mbuka babale na mankombo makomamaka omo. Mankombo me eli mankombo ma mabota iko mbuka mabale ma bana ba Isalayele. ¹³ Bii tokolo munyele wali mabala maato, biikye waa munyele mabala maato, bii boo likolo mabala maato na bii boo ngyele mabala maato. ¹⁴ Emba bikuka hialungyaka mokyisi babiwangyaka na makonzi iko mbuka mabale. O ikolo sa mana makonzi, bakomaka mankombo ma batoma iko mbuka babale ba Nwana wa mpate.

¹⁵ Mwanze owabaka kawo na nga aphilaka mumekyele ηwa phanda ηwakyela b̄ē na itela. Amekaka phanda pha mokyisi, pha mabala na pha bikuka. ¹⁶ Phanda pha mokyisi

me phabaka ndengye yonoyo mambale maso mane. Amba ya meka phanda pha mokyisi na mumekyele nwa phanda nwaakyela bée na itela. Nwabaka na phanda pha ba sitade nkoto iko mbuka ibale (12.000).^{*} ¹⁷ Bobele amba yameka bonene pha bikuka. Babaka na bonene pha bakude munkama na mako mane mbuka ine (144), anzelu amekaka phanda me nde bokomekye bato.[†] ¹⁸ Emba ekuka me baetongaka na mabanga ma zasipe. Mokyisi bamokyelaka na itela sikunyosi be, nwaulanaka na molangyi mungyengye. ¹⁹ Makonzi maso maphisi bikuka ba mokyisi mali ma mabanga ma motiya makomela be. Ikonzi sa etatele sili sa zasipe, sa ibale sa saphile, sa iyato sili saa kalesedwane, sa ine saa emerode, ²⁰ sa itano sili sa saladwane, sa motoba sa kolonoline, sa sambo sa kilisolate, sa nwambi sa belile, sa ibuwa sa topaze, sa iko sa kilizopalase, sa iko na monomo sa yaseti, sa iko mbuka ibale sa ametisite. ²¹ Emba mabala iko mbuka mabale eli mayaka iko mbuka mabale. Ibala sonoso na sonoso basikyelaka na yaka yonoyo. Musongo nwa mokyisi nwabaka na itela sakunyola bée siweninya na mbale na mbale.

²² Kasi onte ya mokyisi, sikawene tempelo. Pho tempelo ye eli Nkolo, Nwaphongo Ekambambasi na Nwana wa mpate. ²³ Emba mokyisi me

^{*} **21:16** 21.16 Sitade, eli mumekyele nwa ba Ela. Sitade yonoyo ekoka na ba metele mikama motoba na mako nwambi (680 m).

[†] **21:17** 21.17 Kude eli emekyele ya ba Ela ekoka na ba satimetele mako matano (50 cm), phanda me babokpe banda o moololu na suka ya munse nwaanda.

temosengyesi na munyela naa na bokombe pho ya imoweninya. Pho nkyemo ya Nwaphongo kyimoweninya, na Nwana wa mpate ali tala ya hwango. ²⁴ Nkyisi yamotambula na saa ya hwango, na bokonzi ba mokyisi bamoeyelela nkyemo ya be. ²⁵ Mabala ma mokyisi me etebaamazibe na mokolo monomo, pho omo mokolo etemoobe. ²⁶ Emba nkyisi iso yamoya na nkyemo na na kaa ya bee omo. ²⁷ Emba ekpele yonyo ya sokoto etenyolo omo, ebe baakyele maphoo maabe maaso naa maabole. Kasi yamunyolo omo nde baakoma bee mankombo o buku pha bomoo pha Nwana wa mpate.

22

¹ Bobele, amba ya nteya ebale ya maa ma bomoo mangyengye ndokolo ibanga sa motiya siweninya na mbale na mbale, maute o mumbanga nwa bokonzi nwa Nwaphongo na Nwana wa mpate. ² Onte ya musongo nwa mokyisi, o maphanga ma ebale, yabaka hwete monomo nwa bomoo nwaabaka mobote mbuma iko mbuka ibale na mbula. Nwabaka mobote mumbuma monomo na bokombe bonobo, emba maakyi ma hwete me mafaka mabikya nkyisi. ³ Etwakule ba ilakama.

Emba mumbanga nwa bokonzi nwa Nwaphongo na Nwana wa mpate hwamoba o mokyisi me, emba basali bee baamokumbela. ⁴ Emba bamowene soo phe, nkombo ye bamoekoma o mambanda ma be. ⁵ Emba etwakule ba mokolo, etebakule sengyela na tala naa na munyela pho Nkolo Nwaphongo

amoba saa ya be, bamoba bakonzi pho ya bofele na bofele.

Iya sa Yesu

⁶ Bofele, anzelu amba yawo na nga bobo: «Eye eli maphoo ma phele na maakokyi bato ilemela.» Nkolo Nwaphongo okophe Bolobo oka baimosi, amba ya toma anzelu we pho ya iteya basali bee maphoo masengyesi njwana bonte iya.

⁷ «Kyeka, namoya izele. Nkyisa na moto owamobanza maphoo mawo moimosi o buku bobo.»

⁸ Eli nga Yoane, moto awaoka na owawene maphoo mamana. Waawene na waaoka nga, namba yakaa o makolo ma anzelu owanteyaka maphoo mamana pho ya imokumbela. ⁹ Bofele, amba ya wo na nga yokye: «Sakyela babona! Nali moto wa etoma nde boli we na bebi na we baimosi, na baso baabanza maphoo ma buku bobo. Kokusamele nde Nwaphongo!»

¹⁰ Bofele, amba kula ya wo na nga yokye: «Maphoo ma moimosi maali o buku bobo, we samakanga ingyende, pho imbele sikomi phenephe. ¹¹ Moto ootoli na bosembo aikale nde iba sa bosembo. Emba moto wa bosembo aikale nde na bosembo phe, moto wa maphoo sokoto aikale nde na sokoto mee, emba mosantu akule mibuya mosantu.»

¹² «Kyeka, namoya izele. Emba iphuti sa nga sili na nga. Namophe moto na moto ikokana na bitoma be. ¹³ Nga nali Alfa na Omega, moto owa o boo na owa mbomela, etatele na suka.»

¹⁴ Nkyisa ili na bato baakunyola bitobu ba bee. Pho bamoba na bokonzi pha iza mbuma ya

ηwete ηwa bomoo na pha inyolo o mabala ma mokyisi muunenε. ¹⁵ Kasi manva, na banganga, na bato ba bondumba, na babomi ba bato, baakumisa bikyeko, na moto munsoo okokyele na owa zinga boole, bamoikala o nze.

¹⁶ «Nga Yesu, natomi anzelu wa nga phoo abe nzoka ya maphoo masoo mamana o mangomba. Nga nali munkanga ηwa ibota sa Davidi, nali maanguma okongyengye waa mumbengu.»*

¹⁷ Bobele, Bolobo na ηwasi okolukye bee ilonga, bekye: «Yaka!» Moto okokye awoo ne yokye: «Yaka!» Ooli na phowa ya maa aye. Okozingye maa ma bomoo, aya makpaa nde pha.

Maphoo ma mbomela

¹⁸ Nga naesi nzoka oka moto munsoo ookokye maphoo ma baimosi mali o buku bobo. Bo moto abakyise lowoo losuu mi mango, Nwaphongo aamobakyisela bisenzo biawoomoo o buku bobo.

¹⁹ Emba bo moto amanye ndambo ya maphoo mi buku pha baimosi bobo, Nwaphongo amumanya iyalo se sa mbuma ya ηwete ηwa bomoo, na saa mokyisi mosantu, yaawoomoo o buku bobo.

²⁰ Nzoka ya maphoo mama kawoo yokye: «Eε, Namoya izele!» Ame, yaka, Nkolo Yesu!

²¹ Le obokye ngolu ya Nkolo Yesu ebe na bato basoo.

* **22:16** 22.16 Nyasesi owa mumbengu.

Sangola Eenyakune

Lobala: Sangola Eenyakune New Testament

copyright © 2018 Wycliffe Bible Translators, Inc.

Language: (Lobala)

Contributor: Wycliffe Bible Translators, Inc.

All rights reserved.

2020-11-18

PDF generated using Haiola and XeLaTeX on 21 Feb 2024 from source files dated 29 Jan 2022

45dc5a8e-f513-5ba3-aad6-e48bd1d5b563